

රාජ්‍ය පරිපාලන චක්‍රලේඛ ලිපි : 01/2026

මගේ අංකය : EST-2/05/POL/0087-I

රාජ්‍ය පරිපාලන, පළාත් සභා සහ

පළාත් පාලන අමාත්‍යාංශය

නිදහස් වතුරසුය

කොළඹ 07

2026.04.08

අමාත්‍යාංශ ලේකම්වරුන්
පළාත් ප්‍රධාන ලේකම්වරුන්
දෙපාර්තමේන්තු ප්‍රධානීන්

රාජ්‍ය භාෂා ප්‍රතිපත්තිය ක්‍රියාත්මක කිරීම

ඉහත කරුණ සම්බන්ධයෙන් නිකුත් කර ඇති 2020.10.16 දිනැති රාජ්‍ය පරිපාලන චක්‍රලේඛ 18/2020 හා ඊට සංශෝධන වශයෙන් නිකුත් කරන ලද රාජ්‍ය පරිපාලන චක්‍රලේඛ කෙරෙහි ඔබගේ අවධානය යොමු කරවමි.

02. ඒ අනුව රාජ්‍ය සේවයේ හෝ පළාත් රාජ්‍ය සේවයේ හෝ නිලධරයන්ට අනෙක් රාජ්‍ය භාෂා ප්‍රවීණතා අවශ්‍යතාවෙන් නිදහස් වීමට අදාළව 2025.05.26 දිනැති රාජ්‍ය පරිපාලන චක්‍රලේඛ 18/2020(II) මගින් රාජ්‍ය පරිපාලන චක්‍රලේඛ 18/2020 හි 2.4 ඡේදයට පසුව ඇතුළත් කරන ලද 2.5 ඡේදය අනුව රාජ්‍ය පරිපාලන චක්‍රලේඛ 18/2020 හි 2.1 ඡේදයේ සඳහන් සුදුසුකම්වලට අමතරව අ.පො.ස.(සා/පෙළ) දෙවන බස සිංහල/දෙමළ විෂයය සමත්වීම සමඟ රාජ්‍ය පරිපාලන චක්‍රලේඛ 18/2020 හි 2.1 ඡේදයේ සඳහන් කාර්ණවලට අනුරූපී මට්ටම අනුව රාජ්‍ය භාෂා දෙපාර්තමේන්තුව විසින් පවත්වනු ලබන වාචික පරීක්ෂණයකට පෙනී සිට ඉන් සමත් වීම මගින් ද අනෙක් රාජ්‍ය භාෂා ප්‍රවීණතා අවශ්‍යතාව සපුරා ගැනීමට අවස්ථාව හිමි වේ.

03. එම චක්‍රලේඛ විධිවිධාන අනුව අනෙක් රාජ්‍ය භාෂා ප්‍රවීණතාව ලබා ගැනීමට අදාළව පැවැත්වෙන වාචික පරීක්ෂණය පහත සඳහන් පරිදි පැවැත්වීමට කටයුතු යොදා ඇති බැවින් ඒ පිළිබඳව අදාළ නිලධරයන් දැනුම්වත් කරන මෙන් දන්වා සිටිමි.

04. අනෙක් රාජ්‍ය භාෂා ප්‍රවීණතා වාචික පරීක්ෂණය

- 04.1 ලිඛිත සුදුසුකම ලෙස අ.පො.ස.(සා/පෙළ) දෙවන බස සිංහල/දෙමළ විෂයය සමත් වන ලද නිලධාරීන්ට අනෙක් රාජ්‍ය භාෂා ප්‍රවීණතා වාචික පරීක්ෂණය සඳහා අයදුම් කළ හැකිය.
- 04.2 වාචික පරීක්ෂණය, ශ්‍රවණ කුසලතා ඇගයීම සහ කථන කුසලතා ඇගයීම වශයෙන් කොටස් 02කින් සමන්විත වේ. ශ්‍රවණ කුසලතා ඇගයීම සමත් අයදුම්කරුවන්ට පමණක් කථන කුසලතා ඇගයීමට අවස්ථාව ලබා දෙනු ලැබේ. විභාගය සමත්වීම සඳහා එම කොටස් දෙකටම වෙන් වෙන් වශයෙන් ලකුණු 40%කට නොඅඩුව ලබා ගත යුතුය.

05. විභාගයට අයදුම් කිරීම

- 05.1 රාජ්‍ය භාෂා දෙපාර්තමේන්තුවේ www.languagesdept.gov.lk වෙබ් අඩවිය ඔස්සේ පමණක් මෙම වාචික පරීක්ෂණයට අයදුම් කළ යුතු අතර වසරේ ඕනෑම දිනක මෙම අයදුම්පත් ඉදිරිපත් කළ හැකිය. මෙම වාචික පරීක්ෂණයට අයදුම්පත්‍ර කැඳවීම සඳහා ගැසට් පත්‍රයේ දැන්වීම් පළ කිරීමක් සිදු නොවේ.
- 05.2 විභාග අයදුම්කරුවන් විභාගයට අයදුම් කළ යුත්තේ තමාට අදාළ සේවා මට්ටමට නියමිත අනෙක් රාජ්‍ය භාෂා ප්‍රවීණතා මට්ටම සඳහා පමණි.
- 05.3 මෙම වාචික පරීක්ෂණයට අයදුම් කරන අවස්ථාව වන විට, ඉහත සඳහන් ලිඛිත සුදුසුකම සපුරා තිබිය යුතු අතර ඒ බව සනාථ කිරීමට අදාළ සහතිකය ශ්‍රවණ කුසලතා ඇගයීම් පරීක්ෂණයට පැමිණීමේදී අනිවාර්යයෙන් ඉදිරිපත් කළ යුතු වේ.
- 05.4 රාජ්‍ය භාෂා දෙපාර්තමේන්තුවේ වෙබ් අඩවියට පිවිස විමසා ඇති කරුණු සඳහා අයදුම්කරුවන් විසින් වලංගු දත්ත ඇතුළත් කළ යුතු අතර විශේෂ අවශ්‍යතා සහිත අයදුම්කරුවෙකු නම්, ඒ පිළිබඳ විස්තර අයදුම්පත්‍රයෙහි සඳහන් කළ යුතුය. අයදුම්පත්‍රය ඉංග්‍රීසි භාෂාවෙන් පළවන අතර, එය ඉංග්‍රීසි භාෂාවෙන් ම සම්පූර්ණ කළ යුතු වේ.

05.5 වාචික පරීක්ෂණය සඳහා අයදුම් කරන සෑම නිලධාරියෙකු ම විභාග ගාස්තුවක් ගෙවිය යුතුය. එක් එක් මට්ටමට අදාළ විභාග ගාස්තු පහත පරිදි වේ.

රාජ්‍ය පරිපාලන චක්‍රලේඛ 10/2025 අනුව සේවා මට්ටම	අදාළ වන කාණ්ඩය	අනෙක් රාජ්‍ය භාෂා ප්‍රවීණතා වාචික පරීක්ෂණ මට්ටම	ගාස්තුව (රු.)
තෘතීයික/ජ්‍යෙෂ්ඨ	1	I මට්ටම	රු: 2000.00
ද්විතීයික	2	II මට්ටම	රු: 1500.00
ප්‍රාථමික	3	III මට්ටම	රු: 1000.00

05.6 විභාග ගාස්තුව දිවයිනේ පිහිටි ඕනෑම ලංකා බැංකු ශාඛාවකින් “ රාජගිරිය, ලංකා බැංකුවේ රාජ්‍ය භාෂා කොමසාරිස් ජනරාල්ගේ අංක 7041541 දරන ගිණුමට” බැර කළ යුතු අතර, මුදල් ගෙවීමේදී භාවිත කරන බැංකුවට අදාළ පෝරමයේ තැන්පත්කරුගේ නම සහ ලිපිනය සඳහන් කිරීමට ඇති ස්ථානයේ නම සහ ලිපිනයට අමතරව තැන්පත්කරුගේ ජාතික හැඳුනුම්පත් අංකය සමඟ “Oral Exam” යන්න ද සඳහන් කළ යුතුය. මුදල් ගෙවීමෙන් පසුව බැංකුව විසින් ලබා දෙන ලදුපතෙහි පරිගණකය ආශ්‍රිතව මුද්‍රිත වී ඇති අංකය (කොටස් හතරකින් යුත්) හා දිනය, රාජ්‍ය භාෂා දෙපාර්තමේන්තු වෙබ් අඩවියේ ඇති අයදුම්පතේ අදාළ කොටුව තුළ සඳහන් කළ යුතුය.


05.7 අදාළ මුදල ගෙවූ බව සහතික කර ගැනීම සඳහා බැංකු රිසිට්පත ශ්‍රවණ කුසලතා ඇගයීම් පරීක්ෂණයට පැමිණීමේදී අනිවාර්යයෙන් ඉදිරිපත් කළ යුතු වේ. විභාග ගාස්තුව වශයෙන් ගෙවන ලද මුදල් කිසිදු හේතුවක් මත ආපසු ගෙවනු නොලැබේ.

06. විභාගය පැවැත්වීම හා විභාග ප්‍රතිඵල නිකුත් කිරීමට අදාළ කොන්දේසි

06.1 මෙම විභාගය සෑම වසරකම දෙවරක් පවත්වනු ලැබේ. එහෙත් ලැබෙන ඉල්ලුම්පත් සංඛ්‍යාව මත ඊට වැඩි වාර ගණනක් විභාගය පැවැත්වීම පිළිබඳ රාජ්‍ය භාෂා කොමසාරිස් ජනරාල් විසින් තීරණය කරනු ලබයි. එසේම විභාග පැවැත්වෙන දින පිළිබඳව ඒ ඒ විභාගයට මසකට පෙර අයදුම්කරුවන් වෙත දැනුම් දීමට කටයුතු කරනු ඇත.

06.2 සියලුම මට්ටම්වලට අදාළ ශ්‍රවණ කුසලතා ඇගයීමේ පරීක්ෂණ රාජගිරිය, කෝට්ටේ පාර, 341/7 හි පිහිටි රාජ්‍ය භාෂා දෙපාර්තමේන්තුවේදී පමණක් පවත්වනු ඇත. කථන කුසලතා ඇගයීම් පරීක්ෂණයට අදාළ අයදුම්කරුවන්ගේ සංඛ්‍යාව සලකා, දිස්ත්‍රික්ක / පළාත් මට්ටමින් හෝ රාජ්‍ය භාෂා දෙපාර්තමේන්තුවේදී පවත්වනු ඇත.

- 06.3 විභාග අපේක්ෂකයෙකුට විභාග ප්‍රවේශ පත්‍රයක් නිකුත් කිරීම ඔහු හෝ ඇය විභාගයට ඉදිරිපත්වීමට සුදුසුකම් සපුරා ඇති බවට පිළිගැනීමක් ලෙස නොසැලකිය යුතුය.
 - 06.4 විභාග අපේක්ෂකයාගේ අන්‍යන්‍යතාව තහවුරු කිරීම සඳහා පිළිගනු ලබන්නේ ජාතික හැඳුනුම්පත, වලංගු විදේශ ගමන් බලපත්‍රය හෝ වලංගු රියදුරු බලපත්‍රය පමණි. අන්‍යන්‍යතාව තහවුරු කිරීමට අදාළ එම ලේඛන ඉදිරිපත් කිරීමට නොහැකි වන අපේක්ෂකයින්ට විභාගය සඳහා ඉදිරිපත් වීමට අවස්ථාවක් නොමැත.
 - 06.5 විභාග ප්‍රතිඵල ඒ ඒ අපේක්ෂකයන් වෙත දන්වනු ලබන අතර, එය රාජ්‍ය භාෂා දෙපාර්තමේන්තුවේ වෙබ් අඩවියේ ද පළ කරනු ලැබේ. මෙම විභාග ප්‍රතිඵල නැවත සමීක්ෂණය සිදු නොකරන අතර විභාගය පැවැත්වීම හා විභාග ප්‍රතිඵල නිකුත් කිරීම ඇතුළුව වාචික පරීක්ෂණ සම්බන්ධයෙන් වන සියලු කරුණු සහ එම කරුණුවලට අමතරව පැන නඟින ඕනෑම කරුණක් සම්බන්ධව අවසාන තීරණය ගැනීමේ බලය රාජ්‍ය භාෂා කොමසාරිස් ජනරාල් සතුය.
 - 06.6 විභාගය පැවැත්වීම සම්බන්ධයෙන් රාජ්‍ය භාෂා කොමසාරිස් ජනරාල් විසින් පනවනු ලබන නීතිරීතිවලට විභාග අපේක්ෂකයින් යටත් වේ. එම නීතිරීති උල්ලංඝනය කළහොත් රාජ්‍ය භාෂා කොමසාරිස් ජනරාල් විසින් පනවනු ලබන දඬුවමකට යටත් වීමට ඔහුට හෝ ඇයට සිදුවනු ඇත.
07. මෙම චක්‍රලේඛ ලිපියෙහි සඳහන් කරුණු පිළිබඳව යම් පැහැදිලි කර ගැනීමක් අවශ්‍ය වන්නේ නම් 0112888929 අංකය ඔස්සේ රාජ්‍ය භාෂා කොමසාරිස් ජනරාල් ඇමතිය හැකි ය.



එස්. ආලෝකබණ්ඩාර
ලේකම්
රාජ්‍ය පරිපාලන, පළාත් සභා සහ
පළාත් පාලන අමාත්‍යාංශය

දුරකථන : 011-2693886
ෆැක්ස් : 011-2692158
විද්‍යුත් ලිපිනය : ad-2-est@pubad.gov.lk